



QORTI TAL-APPELL

IMĦALLFIN

**ONOR. IMĦALLEF GIANNINO CARUANA DEMAJO
AĠENT PRESIDENT**

ONOR. IMĦALLEF ANTHONY ELLUL

ONOR. IMĦALLEF MARK SIMIANA

Seduta ta' nhar it-Tnejn 23 ta' Ġunju 2025

Numru 1

Rikors maħluf numru 1138/2017/2 RGM

Dennis Bezzina u Caroline Bezzina

v.

Carmel Borg u Emanuela sive Noella Borg

1. Din is-sentenza hija dwar talba magħmula mill-konvenuti biex jinstema' mill-ġdid appell maqtugħ b'sentenza ta' din il-qorti tas-16 ta' Jannar 2025 wara li titħassar dik is-sentenza għax iġidu illi: i. is-sentenza applikat il-liġi ħażin; u ii. hija l-effett ta' żball li jidher mill-atti jew mid-dokumenti tal-kawża (art. 811 para. (e) u (f) tal-Kodiċi ta' Organizzazzjoni u Proċedura Ċivili). Il-fatti rilevanti huma dawn:

2. B'att pubbliku tat-28 ta' Frar 2015 il-konvenuti Borg xtraw mingħand terzi biċċa art f'San Ġiljan. Dakinhar ukoll saret kitba privata bejn il-partijiet fil-kawża li fil-parti relevanti tagħha tgħid hekk:

»Il-partijiet l-ewwel u qabel kollox jiddikjaraw u jippremettu illi b'kuntratt li ġie ppublikat illum stess min-Nutar Nicholas Vella il-komparenti konjuġi Borg xtraw mingħand [terzi] l-art ... f'San Ġiljan u dan versu l-prezz ta' mitt elf euro (Euro 100,000) li minnhom tħallas akkont tal-prezz l-ammont ta' ħamsin elf euro (Euro 50,000), bil-bilanċ tal-prezz ta' ħamsin elf euro (Euro 50,000) li għandu jithallas sal-24 ta' Lulju 2016.

»... ..

»Il-partijiet ftiehmu bejniethom li jagħmlu dan in-negozju f'din il-proprjetà bi sħab bejniethom u qablu illi kwalsiasi spejjeż, ħlasijiet, taxxi, tariffi u drittijiet professjonali konnessi mal-akkwist tal-proprjetà fuq deskritta għandhom jiġu sopportati bejniethom b'mod ugwali u illi bl-istess mod il-partijiet qablu wkoll li kwalsiasi rikavat, qligħ u benefiċċji li jirriżultaw minn dan in-negozju wkoll għandu jinqasam b'mod ugwali bejn iż-żewġ naħat.

»Għal kull bwon fini l-partijiet qegħdin jiddikjaraw li sa issa ħarġu u kkontribwew is-somma ta' disgħa u għoxrin elf u sitt mitt euro (Euro 29,600) kull wieħed minnhom, dan għall-finjiet tax-xiri tal-istess proprjetà u drittijiet ta' periti u tan-nutar.«

3. Għalkemm il-kitba tgħid illi l-ispejjeż kellhom jinqasmu bejn il-partijiet b'ishma ndaqs, il-konvenut Carmelo Borg ħallas il-bilanċ tal-prezz ta' ħamsin elf euro (€ 50,000) waħdu bla ma kienu jafu l-atturi.
4. L-atturi riedu illi jsir kuntratt bejn il-partijiet biex il-konvenuti jagħrfu illi l-atturi huma sidien ta' nofs mhux maqsum tal-proprjetà iżda l-konvenut ma riedx. Għalhekk saret din il-kawża li biha l-atturi talbu illi l-qorti:

- »1. tiddikjara illi l-iskrittura ta' bejn il-partijiet datata 28 ta' Frar 2015 torbot liż-żewġ partijiet Dennis Bezzina u Carmel Borg;
- »2. tiddikjara illi l-atturi għandhom id-dritt għal nofs is-sehem tal-art ... f'San Ġiljan;
- »3. tordna li nofs is-sehem ta' din l-art jinqaleb fuq l-atturi u dan permezz tal-pubblikazzjoni tal-kuntratt relattiv;
- »4. tordna li jinħatar kuratur għall-kontumaċi;

- »5. tordna illi, kemm-il darba l-art ma għadhiex fuq isem il-konvenuti, allura l-atturi jiġu kkompensati għal nofs il-prezz tal-art bi prezz tagħha fis-suq illum.«

5. Il-konvenuti ressqu dawn l-eċċezzjonijiet:

- »1. Ma kienx hemm il-ftehim allegat mill-attur meta nxtrat l-art, imma dan il-ftehim intlaħaq biss wara l-pubblikazzjoni tal-kuntratt kif jirriżulta mill-istess skrittura.
- »2. L-art inxtrat exklussivament u biss f'isem il-konvenuti u bi flus exklussivament tagħhom.
- »3. Il-ftehim huwa kolpit mill-illegittimità u għalhekk ma jistax jintalab li jiġi enforzat mill-qorti.
- »4. Peress li l-ftehim ta' bejn il-partijiet jammonta għal wegħda ta' trasferiment ta' sehem ta' proprjetà immobiljari, in-nuqqas ta' reġistrazzjoni tiegħu skond il-liġi jirrendih mhux eżegwibbli.
- »5. Huwa minnu li l-attur kien ħareġ is-somma ta' €29,600 iżda l-akkwist kien sar biss f'isem il-konvenuti.
- »6. Għalkemm il-konvenut offra li jgħaddi lura s-somma msemmija ta' €29,600 lill-attur, dan tal-aħħar irrifjuta li jehodha lura.
- »7. L-attur ma riedx jidher fuq il-kuntratt pubbliku ta' xiri u bejgħ peress li kellu problema ma' martu kif ukoll biex jevadi t-taxxa.
- »8. Kien għalhekk li x-xiri sar f'isem il-konvenuti biss u l-wegħda li l-konvenuti jitransferixxu sehem lill-attur saret wara li ġie konkluż l-att pubbliku.
- »9. Il-ftehim ta' bejn il-partijiet ma ġiex reġistrat għaliex kien l-attur li ma riedx.«

6. B'sentenza tat-13 ta' Lulju 2023 il-qorti tal-ewwel grad iddeċidiet hekk:

- »1. tilqa' l-eċċezzjonijiet numri wieħed, tnejn u tlieta u tiddisponi mill-eċċezzjonijiet l-oħra safejn kompatibbli ma' dak hawn fuq deliberat u deċiż;
 - »2. tiddikjara illi fuq il-kuntratt tal-akkwist tal-art il-konvenuti la kienu *prestanome* tal-attur u lanqas tal-attriċi;
 - »3. tiddikjara illi l-ftehim ta' bejn l-attur u l-konvenuti datat 28 ta' Frar, 2015 ma hux konvenju;
 - »4. tiċċad it-talbiet attriċi peress li irriżultaw li huma infondati fil-fatt u fid-dritt;
 - »5. tordna lir-Registratur tal-Qrati Ċivili u Tribunali sabiex fi żmien għaxart ijiem minn meta din is-sentenza ssir *res judicata* jibgħat kopja ta' din is-sentenza lill-Kumissarju tat-Taxxi għal kwalunkwe investigazzjoni li jidhirlu xierqa in konnessjoni mal-ftehim ta' bejn l-attur u l-konvenuti.
- »Bl-ispejjeż kontra l-atturi.«

7. Ir-raġunijiet li wasslu lill-ewwel qorti għal din id-deċiżjoni ġew imfissra hekk fis-sentenza tal-ewwel grad:

- »10. Mill-atti jirriżulta illi l-attur u l-konvenut kienu ilhom snin jaħdmu bi sħab bħala sensara. Fis-sena 2014 saru jafu li kien hemm għall-bejgħ porzjon ta' art ta' *circa* 1,380.80 metri kwadri mhux fabrikabbli f'San Ġiljan
- »11. Dwar din l-art iddeċidew li, minflok ma jaġixxu ta' sensara, tkellmu mas-sidien sabiex jixtruha huma. L-attur kien spjega lill-konvenut li huwa ma setax jixtri fuq ismu peress li dak iż-żmien kien għaddej minn inkwiet matrimonjali. Għalhekk fit-18 ta' Lulju 2014 sar il-konvenju bejn is-sidien u l-konvenut li deher f'ismu u f'isem il-mara tiegħu permezz ta' prokura. Ftehm li l-art tinx tara għas-somma ta' €100,000.
- »12. Il-kuntratt ta' bejgħ ġie ppubblikat min-Nutar Nicholas Vella fit-28 ta' Frar 2015 u fuq il-kuntratt deheru l-konvenuti bħala xerrejja peress li l-attur baqa' jsostni li ma setax jixtri minħabba problemi matrimonjali. Fl-istess jum l-attur u l-konvenut iffiraw skrittura li ġiet redatta bl-idejn min-Nutar Vella dakinhar stess u li sussegwentement ġiet dattilograta u ffirmata wkoll quddiem in-Nutar Vella u li ngħatat l-istess data bħall-iskrittura miktuba bl-idejn.
- »13. Fuq din l-iskrittura deheru il-konvenut Carmelo Borg f'ismu u f'isem martu l-konvenuta Emanuela sive Noelle Borg fuq naħa u l-attur Dennis Bezzina fuq in-naħa l-oħra.
- »14. Il-partijiet jagħtu verżjonijiet konfligġenti dwar x'kien eżatt il-ftehim ta' bejniethom
- »15. L-atturi jippremettu fir-rikors ġuramentat illi l-ftehim ta' bejn l-attur u l-konvenuti kien li, għalkemm l-art kienet qed tinx tara f'isem il-konvenuti biss, però kwalunkwe qligħ li kellu jsir mill-bejgħ sussegwententi tal-istess art kellu jinqasam bejniethom. Iqisu għalhekk dan il-ftehim bħala ftehim *prestanome* fis-sens illi l-konvenuti kienu qegħdin jixtru fl-interess ukoll tal-atturi u li għalhekk qed jitolbu li nofs indiviż tal-art iddur fuq l-atturi.
- »16. Il-konvenuti jagħtu verżjoni diversa dwar dak miftiehem. Il-konvenut jgħid li huwa ta diversi opportunitajiet lill-attur sabiex jersaq sew fuq il-konvenju kif ukoll sussegwentement fuq il-kuntratt ta' xiri; iżda dan dejjem kien jgħidli li ma kienx possibbli peress li kellu l-inkwiet mal-mara tiegħu. Jgħid ukoll illi "l-wegħda li dawn (jigħifieri l-konvenuti) jittrasferixxu sehemhom mill-istess saret wara li ġie konkjus l-att pubbliku u ma ġietx registrata mal-awtoritajiet kompetenti".
- »17. M'hemmx kuntrast bejn il-partijiet illi, sew meta ġie ffirmat il-konvenju fit-18 ta' Lulju 2014 kif ukoll meta ġie ppubblikat il-kuntratt ta' xiri / bejgħ fit-28 ta' Frar 2015, l-attur Dennis Bezzina ma setax jixtri nofs indiviż tal-art flimkien mal-konvenuti. Fiż-żmien rilevanti sew għall-konvenju kif ukoll għall-kuntratt finali l-attur kien qed jgħid primarjament lill-konvenut kif ukoll lil ħaddieħor bħal per eżempju lin-Nutar Nicholas Vella, li ħa ħsieb sew il-konvenju kif ukoll il-kuntratt, illi ma setax jixtri minħabba problemi matrimonjali. Dan huwa kkonfermat anke mix-xhieda

tal-attriċi stess, mart l-attur. Tikkonferma illi fiż-żmien in kwistjoni hija u l-attur kienu għaddejnin minn mument diffiċli fil-ħajja matrimonjali tagħhom. Tikkonferma wkoll illi hija ma kienet taf b'xejn bin-neġozju li żewġha u l-konvenut kienu għamlu dwar l-art in kwistjoni.

- »18. Bħala stat ta' fatt, joħroġ ċar illi l-attriċi Caroline Bezzina kienet fl-għama kompleta dwar dak li żewġha u l-konvenut kienu qed jinnegożjaw. Il-fatt li l-atturi kienu għaddejnin minn mument diffiċli fil-ħajja matrimonjali tagħhom wassal sabiex l-attur ma jgħid xejn lil martu b'dak li kien qed iseħħ.

»Konsiderazzjonijiet

- »19. It-talbiet attriċi huma maqsuma fi tnejn. L-ewwel erba' talbiet iduru mat-tieni talba u *cioè* li l-qorti tordna li nofs indiviż tal-art idur fuq isem l-atturi; l-aħħar talba u *cioè* l-ħames talba hija talba sussidjarja għall-erbgħa li jipreċeduha; qed titressaq biss jekk jirriżulta li l-art ma għadhiex tal-konvenuti. Mill-atti ma jirriżultax li l-art ġiet trasferita lil terzi¹.
- »20. Kif rajna l-atturi qegħdin primarjament jitolbu li l-qorti tikkundanna lill-konvenuti sabiex jersqu fuq att ta' trasferiment ta' nofs l-art. Talba msejsa fuq il-premessa illi il-ftehim tat-28 ta' Frar 2015 jirrapreżenta rabta fuq il-konvenuti li jittraferixxu nofs indiviż tal-art lill-atturi. Il-qorti għarblet sew l-att promotur intavolat mill-atturi. Tistqarr illi ma sabet xejn ċar fih dwar kif il-ftehim ta' bejn l-attur u l-konvenut tat-28 ta' Frar 2015 jikkomprendi l-obbligu da parti tal-konvenuti li jittrasferixxu nofs indiviż tal-art mertu tal-kawża fuq isem l-atturi. Li jingħad fil-premessi huwa li l-attur Dennis Bezzina u l-konvenut Carmel Borg "qablu li bejniethom jagħmlu dan in-negozju fuq din il-proprietà bi sħab bejniethom u qablu li kwalsiasi spejjeż ... għandhom jiġu sopportati bejniethom b'mod ugwali u li bl-istess mod il-partijiet qablu wkoll illi kwalsiasi rikavat, qligħ ... li jirriżulta minn dan in-negozju wkoll għandu jinqasam b'mod ugwali bejn iż-żewġ naħat".
- »21. Dan kien il-ftehim ta' bejn l-attur u l-konvenut redatt quddiem nutar pubbliku fit-28 ta' Frar 2015. Hadd mill-partijiet ma allega li l-iskrittura tat-28 ta' Frar, 2015 ma tirriflettix dak li effettivament ftiehm dakinhar. Dak li seta' ġie miftiehem bejn l-attur u l-konvenut wara t-28 ta' Frar 2015 ma setax ġie inkluz fil-ftehim, sakemm fuq l-iskrittura ma ssemmiex li l-patt kien soġġett għal xi kundizzjonijiet jew kundizzjonijiet futuri. Xejn minn dan ma nsibu fuq l-iskrittura. Ftehim li fih l-attur u l-konvenut ftiehm li, għalkemm l-art kienet inxtrat mill-konvenuti, kwalunkwe bejgħ u profitt konsegwenzjali futur kellu jinqasam bejniethom kif kellhom ukoll jinqasmu l-ispejjeż.
- »22. Fin-nota ta' sottomissjonijiet tagħhom l-atturi jgħidu illi kien hemm ftehim bejn il-partijiet li nofs indiviż tal-art jgħaddi fuq l-atturi u li dan il-ftehim kien dak ta' *prestanome*.

¹ Parti mill-art inbigħet lil terzi bil-prezz ta' sebgħin elf euro (€70,000) b'kuntratt tas-6 ta' Ġunju 2016 fl-atti tan-Nutar Joseph Abela (*fol.* 114).

»*Prestanome – Azzjoni mandati directa*

»23. Din il-qorti tqis li l-figura ta' *prestanome* hija marbuta ma' mandant illi jahtar lil haddieħor sabiex jidher f'ismu. F'għajnejn il-ligi, il-mandant u l-mandatarju huma magħduda bħala ħaġa waħda fir-relazzjoni ta' bejniethom. Dan però mhux dejjem ikun evidenti għat-terz għaliex il-mandatarju mhux dejjem jiddikjara illi jkun qiegħed jidher għall-mandant tiegħu. Huwa għalhekk li tissejjaħ "rapprezentanza indiretta".

»... ..

»25. jeħtieġ li naraw jekk verament jirriżultawx l-elementi tal-*prestanome* kif qed jippretendu l-atturi.

»26. Il-qorti eżaminat b'reqqa t-testimonjanzi tal-partijiet kif ukoll tax-xhieda minnhom prodotti u l-provi dokumentarji rilevanti u tagħmel il-konsiderazzjonijiet segwenti.

»27. Mill-kwadru sħiħ tal-fatti li l-qorti għandha quddiemha joħroġ illi bejn l-attur u l-konvenut kien hemm relazzjoni ta' xogħol ta' senserija magħmul flimkien u bi sħab għal numru ta' snin. Kien hemm fiduċja kbira f'dak li kienu jagħmlu, kollox kien jistrieħ fuq il-kelma ta' bejniethom.

»28. Ġara iżda illi meta interessaw ruħhom fl-art mertu tal-kawża bdew jikkonsidraw illi minflok ma jaġixxu bħala sensara jittentaw illi jakkwistaw l-art huma. Però kien hemm intopp għal dak il-ħsieb peress li f'dak iż-żmien l-attur għarraf lill-konvenut illi kien għaddej minn problemi matrimonjali ma' martu l-attriċi u għalhekk ma setax jidher fuq il-kuntratt tal-akkwist flimkien ma' martu. L-attriċi xehdet illi l-problemi matrimonjali ta' bejnhom u l-attur damu bejn sentejn u tliet snin mill-2013 'il quddiem.

»29. Dan jaqbel xi ftit jew wisq mad-dati rilevanti peress li filwaqt li l-konvenju fuq din l-art ġie ffirmat mill-konvenut *proprio et nomine* fit-18 ta' Lulju 2014, il-kuntratt ġie ppubblikat fit-28 ta' Frar 2015.

»30. L-attriċi xehdet illi l-ewwel darba li żewġha qalilha b'dak in-negozju tiegħu mal-konvenut dwar din l-art kien biss fis-sena 2016. Kien dak iż-żmien li l-attur staqsiha jekk kenitx taċċetta li tiffirma l-kuntratt sabiex jakwistaw nofs indiviż tal-art.

»31. Dan mhux dettal traskurabbli. Anzi fil-fehma tal-qorti huwa l-aspett fattwali l-aktar rilevanti fir-rigward tal-pretensjoni tal-atturi illi l-konvenut meta deher fuq il-kuntratt tal-akkwist kien qed jaġixxi mhux biss bħala prokuratur ta' martu iżda wkoll *prestanome* għall-atturi.

»32. Din il-qorti tgħid mill-ewwel illi meħuda in konsiderazzjoni r-riżultanzi kollha proċesswali, l-asserzjoni da parti tal-atturi li l-konvenut aġixxa bħala *prestanome* m'għandhiex mill-verità u hija kontradetta mill-provi miġjuba mill-istess atturi.

»33. L-atturi jammettu illi fis-snin 2014 u 2015 ma kinux qed jikkellmu tant illi dwar din l-art l-attur għamel kollox minn wara dahar martu. Huwa ammess anke mill-istess atturi [*recte*, konvenuti] illi l-attur ma kellux il-prokura ta' martu. Huwa ammess ukoll illi fis-snin 2014 u 2015 l-attriċi ma kellhiex idea li żewġha kien qiegħed jinnegozja mal-konvenut dwar din l-art.

- »34. Hawnhekk tinsorgi waħedha d-domanda: jekk l-attriċi ma kellhiex idea x'kien qed jinnegozja żewġha mal-konvenut u lanqas tatu prokura sabiex jinnegozja f'isimha, kif qatt setgħat l-attriċi tinkariga lill-konvenut bħala *prestanome* tagħha? Mod ieħor, kif qatt seta' l-attur f'dawn iċ-ċirkostanzi jinkariga lill-konvenut bħala *prestanome* ta' martu?
- »35. Il-verità emergenti mill-provi akkwiziti hi ċara għal din il-qorti. Meta gie ffirmat il-konvenju kif ukoll meta gie ffirmat il-kuntratt tal-akkwist, l-attur ma kellu l-ebda ħsieb li huwa flimkien ma' martu jixtru u jakkwistaw 'il quddiem nofs indiviż ta' dik l-art. Anzi kellu l-ħsieb l-attur illi l-art ma jakkwistaha qatt, l-akkwist u l-bejgħ eventwali jsir mill-konvenuti mingħajr ma hu jidher fuq il-kuntratti, filwaqt li huwa joħroġ seħmu daqs il-konvenuti sabiex eventwalment huwa jgawdi mill-profitti prospettati daqs il-konvenuti, kollox ad insaputa ta' martu l-attriċi.
- »36. Għal din il-qorti kienu jafu sew x'inhuma jfirmaw l-attur u l-konvenut fuq l-iskrittura tat-28 ta' Frar 2015 anke għaliex il-kontenut ta' dik l-iskrittura ta' negozju kienet *in parte* replika ta' skrittura oħra, b'dettal differenti sinifikanti ħafna, li l-attur u l-konvenut f'ismu u f'isem martu kienu ffirmaw lura fit-18 ta' Lulju 2014 flimkien mal-konvenju fuq l-istess art.
- »37. Jgħidu hekk fuq l-iskrittura tat-18 ta' Lulju, 2014 wara li jagħmlu referenza għall-konvenju tal-istess data: "Dan premess il-partijiet qegħdin jaqblu u jftiehmu illi dan ix-xiri ser isir bi sħab bejniethom u bl-intiża illi kwalsiasi spejjeż, taxxi, tariffi u ħlasijiet kwalsiasi konnessi mal-imsemmi xiri, l-eventwali żvilupp tal-art u / jew bejgħ jew trasferiment tal-art jew tal-benefikati li jistgħu jiġu mibnija fuqha għandhom jiġu sopportati u mħallsa nofs bin-nofs bejn il-kompraturi konjuġi Borg u l-komparenti Dennis Bezzina ugwalment bejniethom. *Inoltre* l-partijiet jaqblu illi kwalsiasi qligħ, profitti jew gwadanji li jirriżultaw mill-imsemmija art jew il-benefikati li jistgħu jinbnew fuqha u / jew mill-bejgħ tagħhom għandhom jinqasmu ugwalment bejn l-imsemmija kompraturi konjuġi Borg fil-kwota ta' ħamsin fil-mija (50%) u l-komparenti Dennis Bezzina fil-kwota ta' ħamsin fil-mija (50%)".
- »38. Izda meta ġew għall-iskrittura tat-28 ta' Frar 2015 iffirmata mal-kuntratt tax-xiri, ma niżżlux frażi fis-sens li "x-xiri sar bi sħab bejniethom" imma li l-ftehim kien dwar negozju bejniethom konness mal-art li kienu xtraw il-konvenuti: "Il-partijiet ftiehmu bejniethom li jagħmlu dan in-negozju f'din il-proprjetà bi sħab bejniethom u qablu li kwalsiasi spejjeż ...". Mit-testimonjanza tan-Nutar Vella joħroġ ċar illi fuq l-iskrittura tat-28 ta' Frar 2015 ma sar l-ebda diskors lill-attur jew minn l-attur li jista' wieħed jislet xi konklużjoni li l-konvenuti kienu qegħdin jixtru ukoll f'isem l-atturi.
- »39. Anzi n-Nutar Vella xhed b'mod ċar li lill-attur kien spjegalu illi b'dak li kien qed isir ma kellu l-ebda jedd jew titolu fuq l-art li kienu xtraw il-konvenuti u dan l-attur aċċettah. Naturalment jista' wieħed jargumenta – erronjament fil-fehma tal-qorti – illi l-attur ma kellux għażla fiċ-ċirkostanzi li kien fihom dak iż-żmien. Mix-xhieda tan-nutar il-qorti tislet il-konklużjoni illi l-ebda diskors ma sar fuq dik l-iskrittura illi jekk 'il quddiem id-diffikultà' li kellu l-

attur tispiċċa allura jsir kuntratt ta' trasferiment bejn il-konvenuti u l-atturi.

- »40. Kejl dwar jekk kienx hemm ftehim *prestanome* huwa eżami dwar jekk, fil-mument li għie ffirmat il-kuntratt tal-akkwist mill-konvenut, l-attur kienx f'posizzjoni li jakkwista. Dakinhar u mhux sena wara. Evidenti li ma setax. Fl-ewwel lok peress li mingħajr il-kunsens ta' martu ma setax jakkwista. Fit-tieni lok lanqas seta' jakkwista għan-nom ta' martu peress li ma kellux il-prokura tagħha, apparti li kien ħallieha fil-għama dwar dak kollu li kien qed iseħħ dwar din l-art. Għalhekk, fil-mument li għie ppubblikat il-kuntratt fit-28 ta' Frar 2015, l-attur ma setax jakkwista sehem mill-immobbli, la f'ismu personali u wisq anqas f'isem martu l-attriċi. Ċirkostanza din li kif rajna teskludi b'mod inekwivoku l-eżistenza ta' mandat *prestanome*.
- »41. Huwa aktar milli evidenti għal din il-qorti illi l-attriċi ma setgħat qatt taħtar lill-konvenuti *prestanome* tagħha dwar negozju li ma kienet taf xejn dwaru. L-inkarigu *prestanome* ma jista' qatt jingħata b'effett retroattiv. L-asserzjoni tal-atturi f'dan ir-rigward ma ssib l-ebda fundament fl-elementi kostitutivi tal-istitut tal-*prestanome*.
- »42. Għaldaqstant it-talbiet attriċi in kwantu msejsa fuq l-allegat mandat *prestanome* qed jiġu respinti.
- »Wegħda ta' trasferiment ta' immobbli
- »43. Respinti t-talbiet attriċi safejn imsejsa fuq l-istitut tal-*prestanome* il-qorti mhix ser tiegħaf hawnhekk. Anke għaliex jirriżulta li f'xi mument bejn l-iffirmar tal-iskrittura tat-28 ta' Frar 2015 u l-intavolar tal-kawża odjerna, identifikat mill-attriċi bħala fis-sena 2016, kien sar diskors bejn l-attur u l-konvenut illi nofs indiviż tal-art iddur fuq l-atturi. Dan jidher li seħħ primarjament għal żewġ raġunijiet. Fl-ewwel lok jidher illi l-konvenut beda jkollu ripensament fuq dak li ftiehem fuq l-iskrittura tat-28 ta' Frar 2015 għaliex kien ser ikun espost għal responsabbiltajiet fiskali fejn fl-apparenza l-profitt eventwali kien ser jidher kollu fuqu mentri bejniethom fuq skrittura privata kienu ftiehm li jaqsmu l-profitt. Fit-tieni lok jidher illi, meta fis-sena 2016 l-atturi kienu irri-konċiljaw bejniethom, l-attur xtaq illi ma jibqax "sħab silenzjuż" u għalhekk talab lill-konvenut sabiex huwa u martu jakkwistaw mingħand il-konvenuti nofs indiviż tal-art.
- »44. U hawn beda l-inkwiet bejn l-attur u l-konvenut meta dan tal-aħħar [*recte*, tal-ewwel, *viz.* l-attur], minħabba l-bdil fiċ-ċirkostanzi personali tiegħu, ma riedx jibqa' "sħab silenzjuż".
- »45. Huwa biss meta l-attur irrikonċilja mal-attriċi fis-sena 2016 li beda d-diskors mal-konvenut sabiex jakkwista nofs indiviż tal-art. L-attur jgħid illi kien hemm mument minnhom li l-konvenut aċċetta li jittrasferixxi nofs indiviż tal-art fuq l-atturi. Jgħid illi f'mument ieħor il-konvenut beda jinsisti miegħu li l-art kien xtraha f'ismu u li għalhekk l-attur ma kellu l-ebda jedd fuqha.
- »46. Il-konvenut jiċċad li qatt wiegħed lill-attur li jittrasferilu nofs indiviż tal-art. Jekk għas-saħħa tal-argument biss il-qorti kellha taċċetta l-verżjoni li ta l-attur, illi wara li kien irrikonċilja mal-attriċi huwa kien talab lill-konvenut sabiex isir trasferiment ta' nofs

indiviż tal-art u li l-konvenut kien għamel żmien fejn aċċetta, jibqa' l-ostakolu legali illi fis-sena 2016 kwalunkwe ftehim li seta' kien hemm bejn l-attur u l-konvenut relatat ma' trasferiment ta' nofs indiviż tal-immobbli kien u baqa' wieħed verbali.

»47. U hawn fejn il-pretensjonijiet tal-atturi jiltaqgħu ma' intopp legali ieħor.

»48. Taħt piena ta' nullità wegħda ta' trasferiment jew ta' akkwist, taħt kull titolu li jkun, tal-proprjetà ta' beni immobbli jew ta' jedd ieħor fuq dawk il-beni jeħtieġ li ssir b'att pubbliku jew b'kitba privata (art. 1233(1)(a) tal-Kap. 16).

»... ..

»50. Fil-każ odjern ma saret l-ebda skrittura dwar il-wegħda l-attur jinsisti li kien għamillu l-konvenut f'dan ir-rigward.

»51. Il-qorti ma taqbilx illi l-iskrittura tat-28 ta' Frar 2015 għandha titqies bħala konvenju għall-finijiet ta' din il-kawża peress li mkien ma hemm imsemmi fiha xi wegħda ta' trasferiment iżda biss referenza għan-negozju ta' bejniethom relatat mal-immobbli li kien għadu kemm inxtara mill-konvenuti.

»52. Għall-kompletezza ta' dawn il-konsiderazzjonijiet il-qorti tirreferi għall-obbligi fiskali meta jsir ftehim bil-miktub dwar wegħda ta' trasferiment ta' immobbli kif stipulat fl-artikolu 3(6) tal-Kapitolu 364, Att dwar it-Taxxa fuq Dokumenti u Trasferimenti:

»“konvenju ta' bejgħ jew ta' trasferiment ta' kull proprjetà immobbli jew ta' kull dritt reali fuqha, ma jkunx validu jekk avviż tiegħu ma jkunx ingħata lill-Kummissarju fi żmien u b'dak il-mod, u li jkun fih dawk il-partikolaritajiet, li jistgħu jiġu stabbiliti. Dan l-avviż għandu jingħata flimkien ma' ftehim ta' taxxa provviżorja ekwivalenti għal għoxrin fil-mija tal-ftehim ta' taxxa [...]”

»54. Dan it-tieni rekwiżit kien isir rilevanti kieku fis-sena 2016 il-partijiet resqu fuq skrittura ta' wegħda ta' trasferiment. Mankanti l-iskrittura ta' wegħda ta' trasferiment, kwalunkwe wegħda bil-fomm li setgħat saret ma għandha l-ebda rilevanza għall-finijiet tal-kawża odjerna għaliex hija nulla.

»55. Dwar il-premessa fir-rikors promotur “illi sussegwentement wara li sar il-kuntratt bejn [terzi] u Carmel Borg, Carmel Borg beda jinsisti illi nofs l-art tinqaleb fuq Dennis Bezzina għaliex Borg kellu problema minhabba t-taxxa”, din il-qorti tgħid illi anke li kieku għas-saħħa tal-argument taċċetta li l-iskrittura tat-28 ta' Frar 2015 kienet wegħda ta' trasferiment lil hinn minn ftehim *prestanome*, xorta waħda l-azzjoni attriċi kienet tfalli għaliex l-ebda skrittura ma giet registrata mal-Kummissarju tat-Taxxi.

»Ftehim kolpit *b'causa* illeċita

»56. Il-qorti għarblet ukoll l-eċċezzjoni numru 3, fejn il-konvenuti eċċepew “Illu l-ftehim hu kolpit mill-illeċitu”. Il-konvenuti jsostnu illi apparti l-problemi matrimonjali li l-attur kien għaddej minnhom fiż-żmien rilevanti, l-iskop tal-attur kien mhux biss li ma jurix lill-martu dak li kien qed jinnegozja iżda wkoll li jevadi t-taxxa.

»... ..

»58. Dwar l-obbligazzjonijiet kolpiti minn *causa* illeċita huwa prinċipju assodat fil-ġurisprudenza illi min jidhol f'negozju bil-ħsieb li jgħarraq bil-liġi m'għandux ikollu s-serħan tal-moħħ li, jekk in-negozju jmur ħażin, ikun jista' jadixxi lill-qorti sabiex jieħu dak li jippretendi li tilef. Il-biża' li jibqa' mingħajr il-ħarsien tal-liġi għandu jservi ta' disinċentiv għal min jiġih il-ħsieb li jagħmel negozju a skapitu tal-erarju pubbliku

»... ..

»61. Mill-kumpress tal-provi akwiżiti jirriżulta illi l-ħsieb tal-attur li jkun sħab silenzjuż fin-negozju mal-konvenuti kellu l-iskop li huwa ma jidher fl-ebda stadju tan-negozju konsistenti fl-ispekulazzjoni tal-art u *cioè* la fix-xiri u wisaq anqas allura fil-bejgħ tal-istess. Veru li fuq l-iskrittura tat-28 ta' Frar 2015 l-attur intrabat mal-konvenuti illi joħroġ sehmu tat-taxxi dovuti sew meta tinxtara l-art kif ukoll meta tinbigħ mingħajr ma jidher. Però tali ftehim għandu l-konsegwenza illi l-kuntrattazzjoni kummerċjali konsistenti f'negozju ta' spekulazzjoni fuq immobbli tibqa' mistura għall-Fisku. Kuntrattazzjoni manifestament mibnija fuq *causa* illeċita.

»62. Il-fatt ippruvat u ammess mill-istess attur li ried jagħmel dan in-negozju minn wara dahar martu u bil-ħabi tagħha ma jinnewtralizzax il-*causa* illeċita fil-konfront tal-*Fiscus*. Jekk xejn tali intenzjoni tal-attur fil-konfront ta' martu taggrava l-posizzjoni legali tiegħu fir-rigward tal-*causa* illeċita u mhux taġevolaha.

»63. Il-qorti ma tistax tagħti effett [sc. lil] ftehim li wieħed mill-iskopijiet manifesti tiegħu huwa li fil-konfront tal-*Fiscus* l-attur jibqa' kompletament mistur. Immaterjali li fil-ftehim kien hemm pattwit illi l-attur iħallas lill-konvenuti t-taxxi li kienu ser ikunu soġġetti għalihom fuq l-intier tan-negozju. Il-liġijiet fiskali, li wkoll huma ta' ordni pubbliku, ma jipperpettux din ix-xorta' ta' manuvrar sabiex wieħed jinnegozja u jagħmel profitti fl-ombra, mingħajr ma jkun ta rendikont lill-Kummissarju tat-Taxxi tal-profitti li jkun għamel. Il-konvenuti ma humiex delegati tal-Kummissarju tat-Taxxi u għalhekk l-arraġament milfuq bejn il-partijiet jikkozza mal-liġijiet fiskali ta' pajjiżna li jstipulaw illi min jagħmel qligħ kapitali f'negozju dwar proprjetà immoblijari għandu l-obbligu statutorju li jiddikjarah direttament mal-Kummissarju tat-Taxxi (ara artikolu 5(1)(a) tal-Att dwar it-Taxxa Fuq l-*Income* – Kapitolu 123 tal-Liġijiet ta' Malta).

»64. Għalhekk ukoll il-ftehim tat-28 ta' Frar 2015 huwa kolpit minn *causa* illeċita fit-termini tal-artikoli 987 u 990 tal-Kodiċi Ċivili u għalhekk mhux enforzabbli.

»65. Fid-dawl tal-provi li tressqu f'dawn il-proċeduri l-Qorti tqis li huwa doveruż li tordna li kopja tas-sentenza tintbghat lill-Kummissarju tat-Taxxi sabiex jikkonduċi l-investigazzjonijiet li jidhirlu xierqa.«

8. L-atturi appellaw, u din il-qorti bis-sentenza tas-16 ta' Jannar 2025 [“is-sentenza attakkata”] irrifformat is-sentenza tal-ewwel grad billi:

»(i) tħassarha fejn l-ewwel qorti laqgħet l-eċċezzjoni li l-ftehim tat-28 ta' Frar 2015 huwa kolpit bl-illegittimità u konsegwentement ordnat li

kopja tas-sentenza għandha tingħata lill-Kummissarju tat-Taxxi għal kwalunkwe investigazzjoni li jidhirlu xierqa, u, minflok, tali eċċezzjoni qiegħda tiġi miċħuda minn din il-qorti;

- »(ii) tħassarha fejn l-ewwel qorti ċaħdet l-ewwel talba biex jiġi dikjarat li l-iskrittura tat-28 ta' Frar 2015 torbot liż-żewġ partijiet f'din il-kawża, u, minflok, din il-qorti qiegħda tilqa' tali talba;
- »(iii) tħassarha fejn l-ewwel qorti ċaħdet il-ħames talba attriċi u minflok din il-qorti qiegħda tilqa' tali talba u tordna lill-konvenuti jhallu lill-atturi s-somma ta' €7,200 fuq il-bażi tan-negozju miftiehem fl-iskrittura tat-28 ta' Frar 2015);
- »(iv) tikkonfermaha fil-kumplement u sa fejn kompatibbli ma' dak deċiż minn din il-qorti.

»L-ispejjeż taż-żewġ istanzi għandhom jithallu fis-sehem ta' żewġ terzi ($\frac{2}{3}$) mill-atturi u terz ($\frac{1}{3}$) mill-konvenuti. «

9. Ir-raġunijiet li wasslu għal din id-deċiżjoni ġew imfissra hekk:

»9. Fost il-konsiderazzjonijiet li għamlet l-ewwel qorti dwar jekk kienx hemm ftehim *prestanome* fil-mument li ġie ffirmat il-kuntratt tal-akkwist tat-28 ta' Frar 2015, qieset il-kwistjoni dwar jekk l-attur "kienx f'pożizzjoni li jakkwista". Irriteniet li dan ma kienx il-każ għaliex: (i) fl-ewwel lok mingħajr il-kunsens ta' martu huwa ma setax jakkwista; dan minħabba l-art. 1322 tal-Kodiċi Ċivili li jipprovdi li atti ta' amministrazzjoni ordinarja jmissu liż-żewġ miżżewġin flimkien; u (ii) fit-tieni lok lanqas ma seta' jakkwista għan-nom ta' martu peress li ma kellux prokura tagħha (fil-fatt f'dak iż-żminijiet irriżultalha li l-atturi kellhom problemi matrimonjali u li l-attur ħalla lill-attriċi għal kollox fl-għama dwar l-art inkwistjoni).

»10. Fl-ewwel aggravju tagħhom l-atturi appellanti jilmentaw li l-ewwel qorti tat wisq importanza lill-fatt li l-attur ma riedx juri lil martu l-attriċi li kien qiegħed jinnegoza mal-konvenut. L-argument tagħhom hu fis-sens: (i) li l-attur waħdu xorta seta' jidher fuq il-kuntratt (u allura seta' jagħti l-mandat tal-*prestanome* lill-konvenut); u (ii) li kwantu għall-attriċi, hija għamlitha ċara f'dawn il-proċeduri li trid li l-proprietà tappartjeni formalment lilha u lil żewġha flimkien u għalhekk jiġi li rratifikat il-mandat li l-attur ta lill-konvenut.

»... ..

»12. Fil-fatt din il-qorti taqbel mal-atturi li l-attur appellant seta' xorta jidher fuq kuntratt ta' xiri mingħajr il-kunsens tal-mara tiegħu. L-artikolu 1326(1) tal-Kodiċi Ċivili mbagħad jipprovdi li:

»"Atti li jeħtieġ l-kunsens taż-żewġ partijiet miżżewġa iżda li jitwettqu minn parti waħda mingħajr il-kunsens tal-parti l-oħra jistgħu jkunu annullati fuq it-talba tal-parti l-aħħar imsemmija meta dawk l-atti jkunu dwar it-trasferiment jew il-ħolqien ta' jedd reali jew personali fuq proprietà immobbli; u meta dawk l-atti jkunu dwar proprietà mobbli dawn jistgħu jkunu annullati biss meta l-jeddijiet fuqhom ikunu ngħataw b'titolu gratuwitu."

»... ..

»14. isegwi li ma jistax jiġi eskluż li seta' kien hemm mandat *prestanome* għar-raġuni biss li skont l-artikolu 1322 tal-Kodiċi Ċivili l-attur ma setax jixtri mingħajr martu. It-tħaddim ta' dan l-artikolu tal-liġi ma kellux ikun il-“kejl” dwar jekk kienx hemm ftehim *prestanome* jew le, kif irriteriet l-ewwel qorti. Ladarba l-attur teknikament seta' jidher fuq il-kuntratt ta' xiri mingħajr il-kunsens ta' martu (ċjoè seta' jidher fuq il-kuntratt ta' xiri huwa nnifsu fit-termini tal-artikolu 1857(1) tal-Kodiċi Ċivili), u anke tenut kont tal-fatt li martu llum hija proprju parti fil-kawża fejn l-atturi flimkien qegħdin jitolbu li nofs l-art inkwistjoni tinqaleb fuq isimhom permezz ta' pubblikazzjoni tal-kuntratt relattiv (u allura ma jistax jingħad li l-ġudizzju mhuwiex integru), ifisser li l-atturi setgħu jintavolaw din l-*actio mandati directa*. Ovvjament is-suċċess jew le ta' tali azzjoni mbagħad jiddependi fuq jekk jirnexxilhomx jippruvaw li l-konvenut verament dak iż-żmien kellu l-allegat mandat *prestanome* jew le. U dan iwassalna għat-tieni aggravju.

»It-tieni aggravju: il-prova tal-mandat *prestanome*

»15. L-ewwel qorti rriteriet li mill-provi ma jirriżultax li kien hemm dan l-allegat mandat *prestanome* għaliex għalkemm fl-iskrittura tat-18 ta' Lulju 2014 (li saret fl-istess ġurnata tal-konvenju) l-attur u l-konvenuti ddikjaraw li “x-xiri (tal-art) kien ser isir bi sħab bejniethom”, fl-iskrittura tat-28 ta' Frar 2015 (li saret fl-istess ġurnata tal-kuntratt) l-attur u l-konvenuti ma reġgħux niżżlu tali frażi, iżda qalu biss li kienu ftiehem li “jagħmlu dan in-negozju f'din il-proprjetà bi sħab bejniethom”. Qieset ukoll li mit-testimonjanza tan-Nutar Vella ma jistax wieħed jislet li kien hemm dan il-mandat *prestanome*; anzi aċċennat għall-fatt li n-nutar xehed li kien spjega lill-attur li b'dak li kien qiegħed isir ma kellu l-ebda jedd fuq l-art li xtraw il-konvenuti u li dan l-attur kien aċċettah.

»16, L-attur appellanti minflok isostnu li l-prova tal-mandat *prestanome* kellha tirriżulta ampjament miż-żewġ skritturi meħudin flimkien, u wkoll mit-testimonjanza ta' diversi xhieda ...

»... ..

»17. Issa kwantu għall-kontenut taż-żewġ skritturi, jidher li l-ewwel qorti tat-ħafna piż għall-fatt li fit-tieni skrittura ma ssemmietx li l-art kienet qiegħda tinxtara bi sħab bejniethom. Għalkemm dan huwa minnu, fl-aħħar parti tat-tieni skrittura ġie dikjarat li l-partijiet kienu diġà kkontribwixxew €29,600 kull wieħed għall-finijiet “tax-xiri tal-istess proprjetà u drittijiet ta' periti u tan-nutar”. Din il-qorti tosserva wkoll li n-nutar xehed li:

»“... wara li sar il-kuntratt xtaqu li jkun hemm dak l-*agreement* li kienu xtrawha bi sħab. Mingħalija dakinhar stess sar dan id-diskors jew ippreparajt il-ftehim dakinhar stess. Il-ftehim għamiltu *handwritten* però ma niftakarx jekk ġiex iffirmat dakinhar stess ...”

»18. Madanakollu filwaqt li miż-żewġ skritturi u mix-xhieda tan-nutar jirriżulta li kemm l-attur u kif ukoll il-konvenuti ħarġu l-flus għax-

“xiri” tal-proprjetà ma jirriżultax ukoll li l-konvenuti kienu qegħdin jidhru bħala mandatarji *prestanome* għal dak li jirrigwarda l-akkwist ta’ nofs ($\frac{1}{2}$) il-proprjetà. Jispikka mhux ftit il-fatt li fuq l-iskrittura li saret dakinhar tal-kuntratt ma ntqalx ċar u tond li nofs ($\frac{1}{2}$) il-proprjetà kienet qiegħda tinxtara mill-konvenuti in forza ta’ mandat *prestanome*. Ma kien hemm xejn xi jżomm il-partijiet milli jenfasizzaw din il-biċċa informazzjoni tant importanti fuq l-iskrittura li saret dakinhar tal-kuntratt. Kif tenniet l-ewwel qorti, in-nutar xehed b’mod ċar li lill-attur kien spjegalu li b’dak li kien ser isir ma kellu l-ebda jedd jew titolu fuq l-art:

»“Mistoqsi avżajthomx fuq ir-riskji u oġġoè li ma setax jiffirma waħdu Bezzina li kieku ffirmaw waħdu għax kien jigi annullat, inwieġeb li iva. Kienu qablu li minhabba din is-sitwazzjoni l-konvenju kellu jsir minn Carmelo Borg biss.

»“Mistoqsi jekk kontx għidtlu lil Bezzina li, b’dak li kien ser isir, huwa ma kienx ser ikollu titolu, inwieġeb li iva. Mistoqsi kontx għidtlu biex igib lill-mara tiegħu nwieġeb li x-xewqa kienet li sa ma jsir il-kuntratt kellu jgib il-mara miegħu Bezzina. Mistoqsi għalfejn Bezzina ma setax igib il-mara nwieġeb li għax kellhom xi problemi Meta wasalna għall-kuntratt jien ridt nara kif ser tinxtara u minn min. Però s-sitwazzjoni ta’ Bezzina kienet baqgħet kif kienet dakinhar tal-konvenju u l-kuntratt sar fuq isem Carmelo u Noel (*recte*: Noella) Borg.

»“Suġġerit li lil Bezzina dakinhar avżajtu li, jekk ma kienx ser jiffirma, skont il-liġi huwa ma kien ser ikollu l-ebda titolu, inwieġeb li iva kont avżajtu. Kont għidtlu wkoll meta ffirmaw l-iskrittura li din wehida ma kienet ser ittih l-ebda titolu fuq il-proprjetà iżda għamluha xorta l-iskrittura dakinhar stess. Riduha biex ikollhom il-*peace of mind* dwar kif inharġu l-flus dakinhar u fis-sens li kienu ftiehem li jagħmluha flimkien din il-biċċa xogħol bħala negozju – oġġoè l-akkwist li sar.”

- »19. Kwantu għax-xhieda tal-konvenut fejn semma li l-attur kien qal li kellu jgib il-mara biex jidhrol fin-negozju “tax-xiri tal-art”, għax-xhieda ta’ Fitz fejn qal li l-attur u l-konvenut qalulu li l-art hija “tagħhom”, għax-xhieda ta’ Debrincat fejn qal li l-attur u l-konvenut kienu tawh “prezz”, u għax-xhieda ta’ Pirotta fejn qal li l-attur kien preżenti meta sar il-konvenju, dawn bl-ebda mod ma jagħtu xi konfort lit-teżi tal-atturi appellanti. Il-fatt li l-attur ikkontribwixxa nofs l-ispejjeż relatati max-xiri tal-art, u l-fatt li informalment seta’ saret xi referenza għall-attur bħala li huwa komproprietarju tal-art inkwistjoni (fid-dawl tal-fatt li effettivament ikkontribwixxa finanzjarjament għax-xiri tal-art akkwistata mill-konvenuti) ma jfisser xejn fid-dawl ta’ dak spjegat fil-paragrafu preċedenti.
- »20. Għalhekk din il-qorti tikkondividi l-konkluzjoni tal-ewwel qorti li assolutament ma ġiex ippruvat li kien ingħata dan il-mandat *prestanome* allegat mill-atturi appellanti, u allura dan l-aggravju jirriżulta infondat.

»It-tielet aggravju: jekk l-iskrittura hix kolpita b'*causa illicita*

21. L-ewwel qorti qalet li mill-kumpless tal-provi rriżulta li l-*ħsieb* tal-attur li jkun *ħħab* silenzjuż fin-negożju mal-konvenuti kellu l-iskop li huwa ma jidher fl-ebda stadju tan-negożju konsistenti fl-ispekulazzjoni tal-art u *ċjoè* la fix-xiri u wisq anqas allura fil-bejgħ tal-istess. Qalet li għalkemm fuq l-iskrittura tat-28 ta' Frar 2015 l-attur intrabat mal-konvenuti li joħroġ seħmu tat-taxxi dovuti sew meta tinxtara l-art kif ukoll meta tinbigħ, jibqa' l-fatt li l-kuntrattazzjoni kummerċjali konsistenti f'negożju ta' spekulazzjoni fuq immobbli tibqa' mistura għall-Fisku. Ikkonkludiet għalhekk li l-kuntrattazzjoni hija manifestament mibnija fuq l-illeċitu.

»22. Din il-qorti ma taqbilx ma' din il-pożizzjoni tal-ewwel qorti.

»... ..

»24. Kif jargumentaw l-atturi appellanti t-taxxa dovuta lill-Kummissarju tat-Taxxi xorta tħallset kollha għaliex din mhux ibbażata fuq kemm hemm xerrejja iżda fuq il-valur tal-art. Għalhekk ma jistax jitqies li l-iskrittura tat-28 ta' Frar 2015 tmur kontra xi liġi. Lanqas ma jista' jitqies li tmur kontra l-moralità jew l-ordni pubbliku.

»25. *Inoltre*, punt rilevanti li jagħmlu l-istess atturi appellanti huwa l-fatt li l-istitut tal-*prestanome* huwa rikonoxxut bħala mod validu ta' kif wieħed jista' jagħti mandat informali. Issa għalkemm, kif fuq spjegat, jirriżulta li bil-ftehim tat-28 ta' Frar 2015 ma ngħata l-ebda mandat *prestanome* għaliex tali ftehim jikkontempla biss is-*ħhubija* tal-attur u l-konvenuti fin-negożju tal-proprjetà inkwistjoni, għal dak li jirrigwarda l-*ħlas* tat-taxxa m'hemm l-ebda differenza għaliex f'kull każ l-identità tal-attur kienet se tkun mistura għall-Fisku.

»26. Għalhekk dan it-tielet aggravju jirriżulta fondat.

»Ir-raba' aggravju:

»27. Finalment l-atturi appellanti jaċċennaw għall-fatt li fis-6 ta' Ġunju parti mill-art inkwistjoni nbighet mill-konvenuti Borg lil terzi għall-prezz ta' €70,000. Isostnu li dan l-ammont ma jirriflettix il-verità u jaċċennaw għal dik il-parti tal-*affidavit* tal-attur fejn xehed hekk:

»“Jien mort għand in-nutar Joe Abela u qalli li kien għamel il-kuntratt bejn [terzi] u Carmelo Borg. Jien fehemtu li aħna kellna nofs bin-nofs indaqs u wrejtu l-karti, biex nurih li Carmel kien bigħ wara dahri. Jien tlabtu l-kuntratt u hu tani kopja. Meta jien rajtu l-kuntratt sibt li kien bigħlu €70,000 meta dan kien qalli biex ma nbighulux inqas minn €250,000. Jiġifieri hawnhekk l-ammonti ma kinux jirriflettux il-verità.”

»28. Jgħidu li almenu kellu jiġi akkordat lilhom kumpens fl-ammont ta' nofs is-€70,000. Dan jidher li huwa b'referenza għall-*ħames* talba tagħhom fejn għe mitlub lill-qorti biex:

»“5. Tordna illi kemm-il darba l-art m'għadhiex fuq isem il-konvenuti allura l-atturi jiġu kkumpensati għal nofs il-prezz tal-art bil-prezz tagħha fuq is-suq reali tal-lum”

»29. Ladarba l-ftehim tan-negożju tat-28 ta' Frar 2015 mhux milqut bl-illeċitu (u allura ma jistax jitqies li huwa bla effett skont l-artikolu

987 tal-Kodiċi Ċivili) din il-qorti taqbel li l-atturi huma intitolati għal nofs il-prezz tal-biċċa art li nbighet fis-6 ta' Ġunju 2016; dan minhabba li skont l-istess ftehim kwalsiasi rikavat mill-proprietà kellu jinqasam b'mod ugwali bejn iż-żewġ partijiet. Wiehekk ma jridx jinsa però li t-tieni pagament ta' €50,000 li skont il-kuntratt tat-28 ta' Frar 2015 kellu jithallas lill-vendituri sal-24 ta' Lulju 2016, fil-fatt thallas biss mill-konvenuti Borg fit-28 ta' Jannar 2016 *ad insaputa* tal-attur (kif gie dikjarat mill-attur stess fir-rikors promutur). Għalhekk mill-ammont ta' €35,000 (nofs ir-rikavat ta' €70,000) iridu jitnaqqsu €25,000 (nofs l-ammont li l-attur bħala sħab kien fadallu joħroġ fir-rigward tan-negozju tal-art inkwistjoni) kif ukoll €2,800 (nofs it-taxxa ta' €5,600 li thallset mill-vendituri fuq il-kuntratt tas-6 ta' Ġunju 2016). B'hekk il-bilanċ li l-konvenuti għandhom iħallsu lill-atturi huwa fl-ammont ta' €7,200.«

10. B'rikors tal-20 ta' Marzu 2025 il-konvenuti talbu illi l-appell jinstema' mill-ġdid, wara li titthassar is-sentenza għax igħidu illi: i. is-sentenza applikat il-liġi ħażin u ii. hija l-effett ta' żball li jidher mill-atti jew mid-dokumenti tal-kawża (art. 811 para. (e) u (f) tal-Kodiċi ta' Organizzazzjoni u Proċedura Ċivili).

11. Fissru hekk ir-raġunijiet għat-talba:

»Dan l-iżball huwa raviżat fil-fatt li l-Qorti tal-Appell, b'differenza tal-prim' istanza, sabet (para 24 tas-sentenza) li għaladarba t-taxxa xorta thallset (mill-konvenuti) "għaliex din [it-taxxa] mhux ibbażata fuq kemm hemm xerrejja iżda fuq il-valur tal-art" u għalhekk kompliet sabiex tiddeċiedi li thassar is-sentenza "(i) fejn l-ewwel qorti laqgħet l-eċċezzjoni li l-ftehim tat-28 ta' Frar 2015 huwa kolpit bl-illegittimità" u "(ii) thassarha fejn l-ewwel qorti ċaħdet l-ewwel talba biex jiġi dikjarat li l-iskrittura tat-28 ta' Frar 2015 torbot liż-żewġ partijiet f'din il-kawża, u, minflok, din il-qorti qiegħda tilqa' tali talba" u kompliet biex tagħti ordnijiet konsegwenzjali.

»Għalhekk il-Qorti tal-Appell, filwaqt li kkonfermat li l-atturi Bezzina ma kienu akkwistaw l-ebda sehem tal-proprietà in deżamina permezz tal-att pubbliku b'liema Carmelo Borg u martu akkwistaw il-proprietà, sabet li l-iskrittura li sar [*recte*, saret] wara l-kuntratt tat-28 ta' Frar 2015 kien jorbot [*recte*, kienet saret] il-partijiet, u dan billi fil-fehma tal-qorti ma kien hemm xejn illeċitu u ma kien hemm xejn kuntrarju għall-għemil xieraq fil-fatt li "l-identità tal-attur kienet se tkun mistura għall-Fisku".

»L-iskrittura tat-28 ta' Frar 2015 jgħid [*recte* tgħid] li ser ikun hemm sħubija bejn il-partijiet fir-rigward tan-negozju tal-proprietà. Dan il-kuntratt ma huwiex marbut biss mill-art. 990 (li gie applikat mill-qorti) iżda wkoll mill-art. 1645 u l-art. 1651 tal-Kap. 16 li ma ġewx applikati.

»“**1645.** (1) Kull soċjetà għandu jkollha bħala skop haġa leċita, u għandha tiġi miftiehma għall-interess tal-partijiet kollha flimkien.

»“(2) Kull soċju għandu joħroġ jew flus jew beni oħra, jew ix-xogħol tiegħu.

»“**1651.** (1) Il-kuntratt ta’ soċjetà li fih xi wieħed mis-soċji jobbliga ruħu li jqiegħed fis-soċjetà l-proprjetà ta’ beni immobbli, hu null kwantu għall-obbligu li titqiegħed fis-soċjetà din il-proprjetà, jekk il-kuntratt ma jiġix magħmul b’att pubbliku.

»“(2) Id-dispożizzjonijiet tal-artikolu 1646(2)², iġġoddu wkoll għal dan il-kuntratt.”

»Jiġi rilevati li l-kwistjoni tal-validità tal-kuntratt qatt ma ġie diskuss [recte, il-kwistjoni ... qatt ma ġiet diskussa] fil-prim’ istanza sempliċiment għaliex l-attur kien jaf li dan il-ftehim (tat-28 ta’ Frar 2015) ma kienx joħloq soċjetà bejn il-partijiet iżda kienu qegħdin jallegaw li l-ftehim kienet [recte, kien] prova tal-mandat *prestanome* – fatt li ġie għal kollox eskluż anke mill-Qorti tal-Appell.

»L-art. 1645

»L-iskrittura tat-28 ta’ Frar 2015 kien milqut [recte, kienet milquta] bl-il-leċitu. F’dan ir-rigward il-Qorti tal-Appell naqset tapprezza l-effetti tal-ligijiet kontra l-*money laundering* li jipprojbixxu l-ħabi tas-sors ta’ fondi u l-identità ta’ persuni li jakkwistaw proprjetà. Kienet għalhekk korretta l-prim’ istanza meta ddikjarat li n-negozju kien milqut bl-il-leċitu billi “jibqa’ l-fatt li l-kuntrattazzjoni kummerċjell konsistenti f’negozju ta’ spekulazzjoni fuq immobbli tibqa’ mistura għall-Fisku”.

»F’dan ir-rigward jiġi rilevati li l-Att kontra *Money Laundering*, l-Att XIX tal-1994 (Kapitolu 373 tal-Ligijiet ta’ Malta) kif sussegwentement emendat tul iż-żmien jipprovdha espressament u mingħajr tlaqliq:

»“**3.** (1) Kull persuna li tagħmel att ta’ *money laundering* tkun haġja ta’ reat ...”

»Issa l-Kap. 373 fl-artikolu 2 jagħti definizzjoni ampja ta’ *money laundering*, liema frażi tinkludi u tfisser:

»“(ii) il-ħabi jew wiri haġa b’oħra tal-veri xorta, provenjenza, lok, dispożizzjoni, moviment ta’ jeddijiet rigward, fi jew fuq proprjetà, meta wieħed ikun jaf jew jissuspetta li dik il-proprjetà tkun inkisbet direttament jew indirettament minn attività kriminali jew minn att jew atti ta’ parteċipazzjoni f’attività kriminali;

»“(v) it-tentattiv ta’ xi ħwejjeġ jew attivitajiet definiti fis-sub-paragrafi (i), (ii), (iii) u (iv) ta’ hawn fuq, u dan fit-tifsir tal-artikolu 41 tal-Kodiċi Kriminali.”

» Fl-istess waqt “attività kriminali” ġiet imfissra, fl-istess liġi, li tinkludi kull reat kriminali:

»“tfisser kull attività, tkun fejn tkun magħmula, u tkun meta tkun magħmula, li taħt il-liġi ta’ Malta jew liġi oħra, tammonta għal: (a) delitt jew delitti speċifikati ...; jew (b) wieħed mir-reati elenkati fit-Tieni Skeda għal dan l-Att.”

² **1646.** (2) Il-kuntratt li jkun fih dan il-ftehim jista’ jiġi annullat kollu kemm hu, fuq talba ta’ kull wieħed mis-soċji l-oħra.

»It-Tieni Skeda tal-Att imbagħad tistabbilixxi li kull reat kriminali għandu jiqies bħala attività kriminali.

»“It-Tieni Skeda

»“(Artikolu 2)

»“Kull reat kriminali”

»Għalhekk kull stratagemma biex tigi akkwistata proprjetà fejn l-identità tal-persuna li qed takkwista u / jew is-sors tal-fondi nkiseb minn attività illegali tiskatta r-reat ta' *money laundering*.

»Fil-kaz odjern jirrizulta li Dennis Bezzina ried jakkwista sehem tal-art *de quo* mingħajr ma jidher. *Inoltre* għandu jirrizulta pależ li s-sors tal-fondi li Dennis Bezzina kien qed jipproponi li juża' għan-negozju kienu fondi derivanti mill-illegittimità, għaliex kienu *cash* li ma kinux gew dikjarati lill-fisku u dwar liema qatt ma kien tħallas xi taxxa fuqhom, u li *perdipiù* kienu baqgħu mistura minn martu wkoll u dan bi frodi lejn il-komunjoni t'akkwisti – fi żmien meta l-atturi kienu miġġeldin min xulxin.

»Issa għaladarba l-evalwazzjoni fiskali huwa reat kriminali (a tenur tal-art. 49 tal-Kap. 372) dan ifisser li s-sors ta' fondi ta' Dennis Bezzina u l-fatt li hu ried jibqa' mistur u moħbi mill-fisku kienu, li kieku l-att għie attwat minnu, jammontaw għal reat kriminali u għalhekk iniġsu n-negozju li ried jenforza bl-illegalità.

»L-agir ta' Dennis Bezzina għie, korrettament, imwaqqaf u projbit min-Nutar Nicholas Vella li kellu responsabbiltà għall-pubblikazzjoni tal-att ta' bejgħ li mhux biss kien avża lil Dennis għal darba, darbtejn li ma seta' jakkwista l-ebda sehem mill-proprjetà flief bil-mod li trid il-liġi u *cioè* jidher hu u l-mara tiegħu fuq kuntratt u jiddikjara x'qed iħallas u jħallas it-taxxi skond il-liġi.

»Huwa korrett li r-rikorrenti Carmelo Borg u martu biss akkwistaw il-proprjetà in kwistjoni, iżda l-iżball tal-qorti kien li għie dikjarat li l-atturi Bezzina għandhom drittijiet fuq il-proprjetà minħabba skrittura privata fejn għie deskritt li kien ser isir negozju bi sħab. Għaliex b'dak il-mod l-istess Bezzina qegħdin jippretendu li jistgħu jldhlu mit-tieqa u jakkwistaw xi drittijiet fuq l-istess proprjetà (u dan kif jirrizulta mill-kawża li giet reċentement dedotta mill-konjuġi Bezzina, numru 191/2025 fl-ismijiet Dennis Bezzina et v. Carmelo Borg et) meta huwa ċar mill-art. 1363 tal-Kap. 16 li hadd ma jista' jakkwista jeddijiet tuq proprjetà immobbli flief bil-mezz ta' kuntratt pubbliku. Wara kollox Dennis Bezzina dak iż-żmien lanqas biss ma kellu s-setgħa li jinnegozja għall-mara tiegħu u dan kif għie ikkonfermat waqt ix-xhieda quddiem il-prim' istanza fejn martu kkonfermat kategorikament li dak iż-żmien tal-kuntratt kienet mifruda minnu.

»Jekk wiehed iqis l-iskrittura li saret wara l-kuntratt pubbliku u li kienet datata 28 ta' Frar 2015 fejn filwaqt li għie dikjarat li l-partijiet fuq l-iskrittura ingħad li l-ispejjeż kienu ser jiġu sopportati bejn il-partijiet bħala xi skrittura ta' sħubija, a tenur tal-art 1645 tal-Kodiċi Ċivili, “Kull soċjetà għandu jkollha bħala skop ħaġa leċita”. Issa f'dan il-kaz huwa evidenti li Dennis Bezzina, wara li n-nutar kien waqqfu milli jakkwista sehem mill-proprjetà għaliex dak l-akkwist kien ikun illegali minħabba l-ħasil ta' flus, ipprova jaġġira madwar dak id-divjiet bl-iskrittura tat-28 ta' Frar 2015, iżda n-negozju deskritt f'dik l-iskrittura hija [*recte*, in-negozju ... huwa] wkoll illegali għaliex kif spjegat il-prim' istanza kienet

tekwivali għal negozju ta' spekulazzjoni fuq immobbli mistura għall-Fisku.

»Il-Qorti tal-Appell filwaqt li kkunsidrat l-artikolu 990 tal-Kap. 16 (dwar l-illegalità tal-konsiderazzjoni) ma tat l-ebda kont jew interpretazzjoni tal-art. 1645 tal-Kap. 16 (li "Kull soċjetà għandu jkollha bħala skop ħaġa leċita") u lanqas ma kkunsidrat l-effetti tal-art. 3 tal-Kap. 373 magħduda flimkien mal-art. 49 tal-Kap. 372, li għandhom l-effett li jagħmlu dak in-negozju inkluż l-iskrittura tat-28 ta' Frar 2015 bħala wieħed illegali, u dan indipendentement jekk it-taxxa dovuta fuq in-negozju tħallsix jew le minn xi ħadd.

»L-art. 1651

»L-artikolu 1651 huwa konferma ta' dan kollu billi huwa jipprovdi espressament li kuntratt ta' sħubija li ser iwassal biex iqiegħed fis-soċjetà l-proprjetà ta' beni immobbli huwa null jekk ma jsirx b'kuntratt pubbliku. L-atturi appellanti jippretendu proprju li dak kien l-iskop u r-raġuni ta' dak il-ftehim, tant li fil-mandat t'inibizzjoni numru 92/2025 li sar f'tit ġranet wara s-sentenza li qed tigi ritrattata (fil-21 ta' Jannar 2025) l-attur Dennis Bezzina bil-ġurament tiegħu ddikjara li bl-iskrittura l-proprjetà mertu tal-kawza tqiegħdet f'soċjetà bejn il-partijiet: "illi permezz ta' skrittura datata 28 ta' Frar 2015 il-kontendenti kienu ftiehm u illi tinxxtara l-proprjetà hawn fuq imsemmija ... illi għalhekk l-esponent għandu dritt illi ... jitlob li jingħata sehmu mill-istess proprjetà.

»Għalhekk in kwantu jirriżulta li l-iskrittura saret bi skrittura privata, dik l-iskrittura hija nulla u ineffettiva sabiex tagħti xi jeddijiet fuq il-proprjetà favur Dennis Bezzina u dan a tenur tal-art. 1651.«

12. Għalkemm l-atturi qegħdin jitolbu li titħassar is-sentenza attakkata għax iġid illi applikat il-liġi ħażin u hija l-effett ta' żball li jidher mill-atti jew mid-dokumenti tal-kawża, ir-rikors ma jindikax liema huwa l-iżball li fil-fehma tal-atturi jivvizzja s-sentenza.
13. Essenzjalment li jgħid ir-rikors huwa illi s-sentenza applikat il-liġi ħażin għax, għalkemm applikat l-artt. 987 u 990 tal-Kodiċi Ċivili dwar *causa illeċita* fil-kuntratti, ma applikatx ukoll l-art. 1645(1) tal-Kodiċi Ċivili, dwar *causa illeċita* f'soċjetà, l-art. 49 tal-Att dwar l-Amministrazzjoni tat-Taxxa ["Kap. 372"] dwar nuqqas ta' tħaris ta' disposizzjonijiet tal-Atti dwar it-Taxxi, u l-artt. 2 u 3 u t-Tieni Skeda tal-Att kontra *Money Laundering* ["Kap. 373"], u ma applikatx ukoll l-art. 1651 tal-Kodiċi Ċivili dwar in-nullità ta'

ftehim dwar tqegħid ta' immobbli f'soċjetà jekk dak il-ftehim ma jsirx b'att pubbliku.

14. Id-dispożizzjonijiet relattivi huma dawn:

»Kodiċi Ċivili

»**987.** L-obbligazzjoni mingħajr kawża, jew magħmula fuq kawża falza jew illeċita, m'għandha ebda effett.

»**990.** Il-kawża hija illeċita meta hija pprojbita mil-liġi jew kuntrarja għall-għemil xieraq jew għall-ordni pubbliku.

»**1645.** (1) Kull soċjetà għandu jkollha bħala skop haġa leċita, u għandha tiġi miftiehma għall-interess tal-partijiet kollha flimkien.

»**1651.** (1) Il-kuntratt ta' soċjetà li fih xi wieħed mis-soċji jgħallu ruħu li jkiegħed fis-soċjetà l-proprjetà ta' beni immobbli, hu null kwantu għall-obbligu li titkiegħed fis-soċjetà din il-proprjetà, jekk il-kuntratt ma jgħallu magħmul b'att pubbliku.

»(2) Id-dispożizzjonijiet tal-artikolu 1646(2)³, iġġoddu wkoll għal dan il-kuntratt.

»Att dwar l-Amministrazzjoni tat-Taxxa

»**49.** (1) Kull persuna li tikser jew tonqos li tħares xi waħda mid-dispożizzjonijiet tal-Att dwar it-Taxxi jew ta' xi regoli magħmula bis-saħħa tagħhom tkun haġa ta' reat

»Att kontra *Money Laundering*

»**2.** (1) F'dan l-Att, kemm-il darba r-rabta tal-kliem ma -tehtiegħ xort' oħra

»“attività kriminali” tfisser kull attività, tkun fejn tkun magħmula, u tkun meta tkun magħmula, li taħt il-liġi ta' Malta jew liġi oħra, tammonta għal:

»(b) [kull reat kriminali].

»“*money laundering*” tfisser:

»(ii) il-ħabi jew wiri haġa b'oħra tal-veri xorta, provenjenza, lok, dispożizzjoni, moviment ta' jeddijiet rigward, fi jew fuq proprjetà, meta wieħed ikun jaf jew jissuspetta li dik il-proprjetà tkun inkisbet direttament jew indirettament minn attività kriminali jew minn att jew atti ta' parteċipazzjoni f'attività kriminali;

»(v) it-tentattiv ta' xi hwejjeġ jew attivitajiet definiti fis-subparagrafi ... (i) ... ta' hawn fuq, u dan fit-tifsir tal-artikolu 41 tal-Kodiċi Kriminali.«

³ »**1646.** (2) Il-kuntratt li jkun fih dan il-ftehim jista' jiġi annullat kollu kemm hu, fuq talba ta' kull wieħed mis-soċji l-oħra.«

15. Effettivament hemm żewġ kategoriji ta' dispożizzjonijiet li l-konvenuti jgħidu illi japplikaw għall-każ iżda ma ġewx applikati fis-sentenza attakkata: dawk relattivi għal *causa* illeċita jew attività kriminali – id-dispożizzjonijiet kollha miġjuba fuq hliet l-art. 1651 tal-Kodiċi Ċivili – u dawk relattivi għall-ħtieġa ta' att pubbliku għall-formazzjoni ta' soċjetà ċivili, l-art 1651.
16. Nibdew bl-ewwel kategorija, dik dwar *causa* illeċita jew attività kriminali.
17. L-art. 811(e) tal-Kodiċi ta' Proċedura Ċivili jgħid illi “jitqies li kien hemm applikazzjoni hażina tal-liġi, fil-każ biss li d-deċiżjoni, meta l-fatt kien tassew kif stabbilit fis-sentenza attakkata, ma tkunx skont il-liġi, basta li l-kwistjoni ma tkunx dwar interpretazzjoni ta' liġi, li fuqha l-qorti tkun espressament tat deċiżjoni”.
18. Issa fis-sentenza attakkata ġà hemm deċiżjoni illi l-għemil tal-attur la kien tentattiv ta' evażjoni fiskali, la ta' hażi ta' provenjenza ta' flus u lanqas xi attività illeċita oħra; anzi, il-qorti stqarret espressament illi “ma jistax jitqies li l-iskrittura tat-28 ta' Frar 2015 tmur kontra xi liġi” Lanqas ma jista' jitqies li tmur kontra l-moralità jew l-ordni pubbliku”, u illi “l-ftehim tan-negozju tat-28 ta' Frar 2015 mhux milqut bl-illegittimità”.
19. Għalkemm din id-deċiżjoni ngħatat fil-kuntest tad-dispożizzjonijiet tal-art. 987 tal-Kodiċi Ċivili dwar *causa* illeċita, il-kunċett tal-illegittimità huwa l-istess ukoll taht il-liġijiet l-oħra invokati mill-konvenuti għax il-ksur ta' dawk il-liġijiet l-oħra jitqies illegittimu wkoll għall-għanijiet tad-dispożizzjonijiet tal-liġi – l-art. 987 Kod.Ċiv. – effettivament applikati fis-sentenza attakkata.

20. L-art. 811(e) Kod. Proċ. Ċiv. ma jippermettix li dan id-dibattitu jerġa' jin-fetaħ f'dan l-istadju, u għalhekk din il-parti tat-talba ma tistax tintlaqa'.
21. Ngħaddu għat-tieni parti, dik dwar il-ħtieġa ta' att pubbliku taħt l-art. 1651 Kod. Ċiv.
22. L-att pubbliku huwa meħtieġ meta "xi wieħed mis-soċji jobbliga ruħu li jqiegħed fis-soċjetà l-proprjetà ta' beni immobbli". In-nuqqas ta' att pubbliku ma jġibx in-nullità tal-ftehim kollu, għax l-art. 1651 iġid illi l-ftehim "hu null kwantu għall-obbligu li titqiegħed fis-soċjetà din il-proprjetà". In-nullità tal-ftehim kollu hija biss relattiva – annullabilità aktar milli nullità – għax "Il-kuntratt li jkun fih dan il-ftehim jista' jiġi annullat kollu kemm hu, fuq talba ta' kull wieħed mis-soċji l-oħra"⁴. Ma saret ebda talba għall-annullament tal-ftehim kollu.
23. Barra minn hekk, ma kien hemm ebda ftehim illi l-konvenut "iqiegħed fis-soċjetà l-proprjetà ta' beni immobbli" bħala l-kontribut tiegħu għas-soċjetà kif irid l-art. 1644 Kod. Ċiv.⁵: il-ftehim ma kienx li l-proprjetà ssir komuni, tant illi s-sentenza attakkata tgħid illi l-konvenut ma kienx *prestanome* tal-attur għax-xiri tan-nofs mhux maqsum tal-proprjetà; il-ftehim kien li l-proprjetà tkun tal-konvenut b'dan li jinqasmu l-ispejjeż biex tinxtara u jinqasam il-qliġ meta tinbiġ.
24. L-art. 1651 għalhekk ma kienx japplika għall-każ u l-qorti għamlet sew li ma applikatux fis-sentenza attakkata.

⁴ Art. 1646(2) Kod. Ċiv.

⁵ »**1644.** Is-soċjetà hija kuntratt li bih tnejn min-nies jew iżjed jiftiehm u li jqiegħdu xi haġa in komun, sabiex jaqsmu l-qliġ li b'hekk jistgħu jieħdu.«

25. Lanqas din il-parti tat-talba għat-tħassir tas-sentenza ma tista' għalhekk tintlaqa'.

26. Il-qorti għalhekk tiċhad it-talba għat-tħassir tas-sentenza.

27. L-ispejjeż ta' dan l-episodju jħallsuhom il-konvenuti.

Giannino Caruana Demajo
Agent President

Anthony Ellul
Imħallef

Mark Simiana
Imħallef

Deputat Registratur
jb